

పెగ్ నెంబర్ త్రి

ముందు హైద్రాబాద్ తరువాత-విజయవాడ-పోలీసులతో పేచీపడ్డాక కాలనీ వాళ్ళందరం కలసి ఒక మీటింగ్ ఏర్పాటు చేసి ఇకనుంచీ ఎవ్వరం రాజకీయాల జోలికీ, పోలీస్లతో పేచీ వచ్చే వ్యవహారాల జోలికీ పోకూడదని నిర్ణయించుకున్నాం.

“నేనొప్పుకోను!” ఎదురు తిరిగాడు శాయిరామ్ “మనం వాటి జోలికి వెళ్ళకపోయినా అవే మన కాలనీ లైఫ్లోకి జొరబడుతుంటే మనమేం చేస్తాం? గాజులు తోడుక్కుని కూర్చుంటామా?” అన్నాడు ఆవేశంగా.

“కూర్చోకపోతే జైలుకు పోతారు! లేదా మనవాళ్ళందరినీ శ్రీకాకుళం ప్రాంతానికి బదిలీ చేసి పారేస్తారు. అదీ కాకపోతే రోడ్లు విశాలం చేసే స్కీమ్లో మన కాలనీ కూల్చి పారేస్తారు” అంటూ బెదిరించాడు గోపాల్రామ్.

ఇళ్ళు కూల్చడం అనగానే శాయిరామ్ భయపడిపోయాడు. హైద్రాబాద్లో ఇళ్ళు దొరకటం ఎంత కష్టమో, ఇళ్ళు అద్దెలు ఎంత భయంకరంగా ఉన్నాయో-ఆ మధ్య వాళ్ళ బంధువుల కోసం ఇల్లు వెదికినప్పుడు అనుభవమయింది మా అందరికీ.

“సరే మీరు చెప్పిందే కరెక్ట్” అన్నాడు రాజీకొస్తూ.

అదే అవకాశమని నేను మరో క్లాజ్ కూడా అప్పుడే ప్రవేశపెట్టాను.

“కొన్ని వారాల వరకూ కాలనీ మీటింగ్లు కూడా ఉండటానికి వీల్లేదు” అన్నాను శాయిరామ్ వంక చూస్తూ.

శాయిరామ్ బాధలో విలవిలలాడిపోయాడు.

“అదేమిటి? మీటింగ్లు ఎందుకు పెట్టకూడదు?” అన్నాడు ఉక్రోషంగా.

“నువ్వు పెట్టే మీటింగ్ల వల్లే గొడవలు జరుగుతున్నాయి-” అని సపోర్ట్ కోసం మిగతావారివేపు చూశాను.

“అవ్! నో మీటింగ్స్” అన్నాడు వివిన్పాల్.

“అవును మీటింగ్ లొద్దు!” అన్నారు రాజేశ్వరి, పార్వతీదేవిలు.

దాంతో శాయిరామ్ ఇంక మాట్లాడలేకపోయాడు.

ఆ రోజు రాత్రి చాలా హాయిగా, ప్రశాంతంగా నిద్రపోయారు కాలనీలో వాళ్లందరూ. ఉదయం ఎనిమిదిగంటలయినా చాలామంది నిద్రపోతూనే వున్నారు. నిజంగా ఆ ఒక్కరోజు కాలనీ చరిత్రలో “స్వర్ణయుగం” అని నిస్సందేహంగా చెప్పవచ్చు.

నా మటుకు నేను అంత ఎక్కువ ఆనందం కాలనీలోకొచ్చాక ఏనాడూ అనుభవించలేదు. రెండోరోజు కూడా ఆ తీయని నిద్రలో మునిగితేలుతూంటే-తలుపు కొట్టిన చప్పుడయింది.

భయంగా లేచి కూర్చుని టైమ్ పీస్ వైపు చూశాను. రాత్రి పన్నెండవతోందప్పుడే!

ఇంత రాత్రివేళ ఎవరు పిలుస్తున్నారో అర్థంకాలేదు.

లేచి తలుపు తీయబోయేసరికి మా శ్రీమతి కూడా లేచి కూర్చుని “వద్దు! తీయకండి!” అంది గాబరాగా.

“ఎందుకని?”

“వచ్చింది దొంగలేమో-తలుపుతీశాక తీరా మీకేమయినా అయితే-నా సంగతేమిటి? అందుకే మీ ఇన్సూరెన్స్ మొత్తం కొంచెం పెంచమని మొత్తుకుంటుంటే వినిపించుకోరు-” అంది గొణుగుతూ.

దానికి నామీదకంటే నా ఇన్సూరెన్స్ పాలసీ మీద ప్రేమ ఎక్కువవటం చూసి నాకు వళ్ళు మండిపోయింది గానీ అది దానొక్కదాని తప్పుకాదు. కాలనీలో ఆడాళ్ళందరూ ఈ మధ్య మగాళ్ళను ఇన్సూరెన్స్ మొత్తం పెంచమని గొడవ చేస్తూనే ఉన్నారు. ఆ రోజుల్లో దొంగలు మా కాలనీకి బయట ఉన్న ఓ డాబా ఇంటతనని చంపిన దగ్గర్నుంచీ వాళ్ళకా ఆలోచన కలిగింది. అతనికి పాలసీ చాలా చిన్నమొత్తం అవటం వల్ల అతని కుటుంబం చాలా అవస్థలు పడటం గమనించారు!

“ఎవరు?” అంటూ అరచాను తలుపు దగ్గర చెవిపెట్టి.

“ఎవరా? ఎవరేమిషి గురూ! నేనే జనార్ధన్ ని...” అంటూ జనార్ధన్ గొంతు వినిపించాక ధైర్యంగా తలుపు తెరచాను.

బ్రాందీ వాసన గుప్పమంటూ జొరబడింది లోపలకు.

“ఏమిటింత రాత్రప్పుడు వచ్చావ్?” అడిగాను ఆశ్చర్యంగా.

జనార్ధన్ కంటి వెంబడి కన్నీళ్ళు రాలిపోయినయ్ “గురూ! నన్ను ష...ష... మించుగురూ.” అంటూ నా చేతులు పట్టుకున్నాడు.

నా కతని మాటలు అర్థం కాలేదు “ఏమిటి? నేనేం చేయాలి?”

“నన్ను షమించాలి గురూ! ముందు ‘ష’ అను?” అన్నాడు కన్నీళ్ళు తుడిచేసుకుని.
“ష’ అన్నాన్నేను.

“మిం-”

“మిం-”

“చు-”

“చు-”

“ష...మిం...చు”

“ష...మిం...చు”

“అది - అదే గురూ! నన్ను షమించానని చెప్పు!”

“ఎందుకు? నువ్వేం చేశావని?”

జనార్ధన్ గుండెలు కొట్టుకోసాగాడు. “అమ్మో-అమ్మో- ఏం చేశానేమిషి గురూ-దోహం షేశాను.”

“ఏం చేశావ్?”

“ముందు షమించానను-ష...మించ..చా అను గురూ”

మా ఆవిడకు జనార్ధన్ గొడవ అర్థం అయినట్లు లేదు. “ఏమిటిలా ఏడుస్తున్నాడు? వాళ్ళవాళ్ళెవరికయినా సీరియస్ గా ఉందా?”

“ష్ట్” అన్నాన్నేను “అదేం కాదులే మండు కొట్టేసి వచ్చాడు.”

మా ఆవిడ అదిరిపడింది “అమ్మో మందే-”

తాగి ఉన్నాడితో వాదన అనవసరం అన్న విషయం మాకు ఫోలీస్ డిపార్ట్ మెంట్ ద్వారా బాగా అనుభవమయింది. అంచేత రాజీకొచ్చేయడానికి ప్రయత్నించాను.

“సరే బ్రదరూ! క్షమించానే-ఇంక ఇంటికెళ్ళిపో-” అన్నాను, నా నిద్ర పాడయిపోతున్న విషయం గుర్తుకొచ్చి.

“నో-” గట్టిగా అరచాడు జనార్ధన్ “నేనొప్పుకోను!”

ఆ అరుపుకి మా పిల్లలూ, పక్కంటివాళ్ళూ లేచివచ్చి నిలబడ్డారక్కడ.

“ఎందుకని వప్పుకోవు?” ఆశ్చర్యంగా అడిగాను.

“నేనేం దో-దో ద్రోహం షేశానో తెలీకుండా నన్నెలా షమిస్తావ్! అలా ఊరికే షమించేయటం నాకిష్టం లేదు-షమించే వాడెవడయినా సరే రీజన్ తెల్సుకోవాలి!”

“సరే-నాకేం ద్రోహం చేశావో చెప్పు త్వరగా!”

“నైన్టీన్ ఎయిషీ-టులో సిగరెట్ ఫామిన్ వచ్చింది గుర్తుందా!”

“సిగరెట్ ఫామినా?”

“అవును - సిగరెట్ ఫామిన్! అంటే సిగరెట్ కరువు-అప్పుడప్పుడూ మనదేశంలో సిగరెట్ కరువు రాదూ?”

“అదా-వస్తుంది-వస్తుంది!”

“ఆ సిగరెట్ ఫామిన్ నైన్టీన్ ఎయిషీ షూలో వచ్చినప్పుడు-నువ్ నన్ను కోఠి బిష్పాట్లో సిగరెట్ అడిగావు గుర్తుందా?”

“అడిగానేమో-నాకు గుర్తులేదు-”

“గుర్తు లేకపోతే గుర్తు తెచ్చుకోవాలి!”

“ఏమో గుర్తులేదు”

“నో! గుర్తు తెచ్చుకోవాలి!”

గుర్తుతెచ్చుకోకపోతే నిద్రపోనివ్వడని “ఆ గుర్తుకొచ్చింది! నేను అడగగానే నువ్ సిగరెట్ ఇచ్చావ్-” అన్నాను.

“అబద్ధం! నేనివ్వలేదు-”

“ఆ గుర్తుకొచ్చింది-ఇవ్వలేదు!” అన్నాను అబద్ధమూడేస్తూ.

“ఇవ్వకుండా ఏం పెప్పాను?”

“సిగరెట్లు లేవని చెప్పి ఉంటావ్-”

“పెప్పి ఉంటావ్ కాదహా! అదే పెప్పాను!”

“అవును! అదే చెప్పావ్-”

హఠాత్తుగా జనార్దన్ కిందకూర్చుని నెత్తిన రెండు చేతులూ పెట్టుకుని భోరున ఏడ్చేశాడు.

“అక్కడే నీకు దో-దో ద్రోహం అయిపోయింది గురువా. నా జేబులో అప్పుడు రెండు సిగరెట్లు ఉన్నాయ్-అయినా లేవని అబద్ధం పెప్పాను-”

“అదా-ఏం ఫర్లేదులే! అందులో పెద్ద ఇదేముంది?” నవ్వేస్తూ అన్నాను పైకి. కానీ లోలోపల వాడు ఆరోజు అలా అబద్ధం చెప్పినందుకు వళ్ళు మండిపోయింది.

జనార్దన్ కోపంగా లేచి నిలబడ్డాడు.

“అలా మాట్లాడకు గురువా! ఏం ఫర్లేదులే ఆంషామేమిటి? అది ద్రోహం కదూ!”

“అవును ద్రోహమే-”

“అయితే షెప్పు-ఆ రోజు నేను షేసిన్ దో-దో-ద్రోహానికి షమించానని షెప్పు-”

“సరే క్షమించాను!”

హఠాత్తుగా వాడు మా మిసెస్ వైపు చూశాడు.

“నువ్ షమిస్తే షరిపోయిందేమిషి? మా వదినమ్మ షమించొద్దూ?”

మా ఆవిడ ఉలిక్కిపడింది. “నేనా? నేనెందుకు క్షమించటం?”

“నువ్ కూడా క్షమించానని చెప్పెయ్యవే! గొడవెందుకు?” అన్నాను మా ఆవిడతో.

“సరే! నేనూ క్షమించానైండి!” అందామె. “అబ్బ! ఈ మగసన్నాసులు తాగితే ఇంత సాధుజంతువులుగా కూడా మారే అవకాశం ఉందన్నమాట” అంది నాతో రహస్యంగా.

జనార్దన్ మా వెనుక నిలబడ్డ పిల్లల వేపు చూశాడు.

“మరి ఆళ్ళు షమించొద్దూ?”

“వాళ్ళు కూడా క్షమించారే!” అన్నాన్నేను.

“ఏదీ వాళ్ళు మాట్లాడందే?”

“రాత్రిళ్ళు వాళ్ళు మాట్లాడరు-”

జనార్దన్ వాళ్ళదగ్గరకెళ్ళి కింద కూర్చున్నాడు.

“పీపీ” అన్నాడు వాళ్ళ బుగ్గల మీద చిటికె వేస్తూ.

వాళ్ళు భయంగా మావేపు చూశారు ‘లాలా’ అన్నాడు మళ్ళీ. వాళ్ళు రెండడుగులు వెనక్కు వేశారు.

“కీకీ” అన్నాడు మళ్ళీ-నేను కల్పించకపోతే ఆ కార్యక్రమం తెల్లారేవరకూ సాగేట్లు కనిపించింది.

“ఇంక ఇంటికెళ్ళు-టైమ్ ఒంటిగంటవుతోంది” అన్నాను విసుగ్గా.

జనార్దన్ లేచి నిలబడ్డాడు. వెనక్కు తిరిగి రెండడుగులు వేసి మళ్ళీ తిరిగి వచ్చాడు.

“నువ్ షమించావ్ షరే - మరి రంగారెడ్డి షమించొద్దూ?”

నేను ఉలిక్కిపడ్డాను.

“రంగారెడ్డెందుకు క్షమించటం?”

“అడిక్యాడా దో-ద్రోహం చేషాను. ఆడు కూడా షమిస్తే గానీ వెళ్ళను” అన్నాడు మళ్ళీ కూర్చుంటూ. చేసేది లేక నేనే వెళ్ళి రంగారెడ్డిని నిద్రలేపుకొచ్చాను.

రంగారెడ్డిని చూస్తూనే దభేల్మని అతని కాళ్ళమీద పడిపోయాడు జనార్దన్.

“నీకు ద్రోహం షేషాను గురూ-దో-దో-హం దోదోహం-ద్రోహం!”

“నాకేం చేయలేదులే-పద-మీ ఇంటికెళ్ళాం!”

హఠాత్తుగా గట్టిగా ఏడవటం మొదలుపెట్టాడతను. దాంతో అందరిళ్ళల్లో టపటప లైట్లు వెలిగిపోయినయ్. ఆ తరువాత ఒక్కరొక్కరేవచ్చి మూగిపోయారక్కడ. మరి కాసేపట్లో పెద్దలూ, పిల్లలూ అంతా కిటకిటలాడిపోయారు.

“నేను నీకు ద్రోహం షేషాను గురూ! నీకు తెలీదది-”

“ఏమిటది?”

“నాలుగేళ్ళక్రితం రేడియోలో జనరంజనిలో శ్రోతలు కోరిన రికార్డుల్లో-ఒక బూతుపాట కోరి-అది కోరినవారు రంగారెడ్డి నిర్భయనగర్ కాలనీ అని నేనే రాసేశాను.”

రంగారెడ్డి షాకయ్యాడు.

“నువ్వు ఆ పని చేసింది?” కోపంగా అన్నాడు రెడ్డి.

“అవును గురూ! నేనే-నేను టి.వి.లో వేసం కోసం ఆ ప్రొడ్యూసర్ని బార్కి తీసుకెళ్ళటానికి రెండొందలు అప్పు అడిగితే లేదన్నావని కోపం వచ్చి ఆ పని షేషాను-”

అందరం రెడ్డిని బ్రతిమాలాము. “ముందు వాడిని క్షమించేసేయ్-లేకపోతే ఎవ్వరికీ నిద్ర ఉండదు-”

“సరే-క్షమించానై” అన్నాడు రెడ్డి. “ఇంక మీ ఇంటికి వెళ్ళువుగాని పద-”

“మరి...రాజేశ్వరి షమించొద్దూ?”

రాజేశ్వరితో పాటు అందరం ఉలిక్కిపడ్డాము “రాజేశ్వరా?”

“అవును - రాజేశ్వరిక్యాడా ద్రోహం షేషాను?”

“నువ్వు నాకేం ద్రోహం చేసిన గుర్తులేదే-” అంది రాజేశ్వరి ఆశ్చర్యంగా.

“నైస్నీ ఎయిషీ షూలో మీర్రాసిన కథ ‘జ్యోతిలో’ పడింది గుర్తుంషా?”

“అదెందుకు గుర్తుండదు?” ఉత్సాహంగా అందామె “అందులోనే పీరో శివశంకర్ వాళ్ళ పిన్ని కూతుర్ని మర్డర్ చేస్తారెవరో! ఎవరో ఎవరికి తెలీదన్నమాట! ఆఖరికి ఆ అఅమ్మాయికి కూడా తెలీదు-శివశంకర్కి ఎనిమిదిమంది మీద అనుమానం

ఉంటుందన్నమాట! మొదటి అనుమానితుడు భీమ్రాజ్! క్లూకోసం అర్ధరాత్రి రెండింటికి భీమ్రాజ్ ఇంటికెల్లాడతను. లోపలకు జొరబడి గోడపక్కన నిలబడతాడు.

“షాప్ షాప్ షాప్” అన్నీ కత్తులే!... పిల్లలూ-అదాళ్ళు శ్రద్ధగా ఆ కథ వినటం చూసేసరికి మా అందరికీ వళ్ళు మండిపోయింది.

“స్టాపిట్!” అరచాడు రంగారెడ్డి.

రాజేశ్వరి భయపడిపోయింది ఆ కేకకు.

“మీ కథ రేపు చెప్పురుగాని-ముందితనని డిస్పోజ్ చేయనీయండి!”

“ఆ కథ పరమషెత్త కథ అనీ అలాంటి షెత్త జ్యోతిలో ప్రచురింపవద్దనీ ఆ తరువాత నెలలో ఒక ఉత్తరం ఉత్తరాల శీర్షికలో పడింది. గుర్తుంపో?” అడిగాడు జనార్ధన్.

“అవును- పోకిరీ వెధవ! ఇడియట్! డాగ్- వాడెవడో- కె.కిషన్ రావు, న్యూనల్లకుంట అని రాశాడు.”

జనార్ధన్ తలవంచుకున్నాడు.

“అది రాషింది నేనే రాజేశ్వరిగారూ.”

జనమంతా ఉలిక్కిపడ్డారు.

“మీరా?” అంది రాజేశ్వరి.

“అవును-అదే మీకు చేసిన దో-ద్రోహం! షమించాననండి!”

“నా కథలను విమర్శించే వాళ్ళను చస్తే క్షమించను-” బిగుసుకుపోయిందామె.

ఆ మాటతో జనార్ధన్ భోరున ఏడవటం మొదలుపెట్టాడు.

అందరం కలసి ఆమెను పక్కకు తీసుకెళ్ళి బ్రతిమాలాము.

“చూడండి! మీ కథలన్నీ క్లాస్ పాఠకులు మెచ్చుకుంటారు. జనార్ధన్ లాంటి మాన్-మషాలా గాళ్ళు చెత్త అంటే మీకెందుకు! మీవన్నీ ‘క్లాసిక్స్’ అని మేమంతా ఎప్పట్నుంచో చెప్తున్నాం కదా!” అన్నాడు శాయారామ్.

“సరే క్షమించాను” అందామె.

వెంటనే అందరం కలసి జనార్ధన్ ని తీసుకెళ్ళి వాళ్ళింట్లో మంచంమీద పడేశాము.

“ఏమిటో అన్నయ్యగారూ! ఆ పాడు సినిమాల్లో వేషం కోసం మద్రాస్ వెళ్ళిన దగ్గర్నుంచీ ఈ పాడు మందు అలవాటయింది. రోజూ రాత్రుళ్ళు తాగి ఇంటికొచ్చి నానా గొడవా చేస్తున్నారు-” అంది వాళ్ళావిడ కన్నీళ్ళు తుడుచుకుంటూ.

“అవునన్నా! ఈ మనిషి కూడా గిట్లనే తయ్యారయ్యిండు! సినిమా ఏపార్టీక్కు కెళ్ళి ఈ చెడ్డ అలవాటు జేస్తోనీ పైసలన్నీ ఖర్చుచేసి మమ్మల్ని చాలా కష్టపెడుతున్నాడు” అంది యాదగిరి భార్య గద్గద స్వరంతో.

“అంతేకాదు! వీళ్ళిద్దరూ కలసి మా ఆయన్తో కూడా బలవంతంగా తాగించారు మొన్న. అలా తాగుతే గానీ సినిమా రచయితలవలేరు అని ఎవరో చెప్పారట!” అంది చంద్రకాంత్ ఛటోపాధ్యాయ భార్య అతనివంక కోపంగా చూస్తూ...

“ఆ మాట నిజమేలేవే! చాలా మంది రచయితలు ఇంతకుముందే చెప్పారు నాకు” చిరాగ్గా అన్నాడు చంద్రకాంత్.

“అవును గురూ! వీళ్ళిద్దరూ మద్రాస్ లో ఆ వెధవ సినిమాల్లో ఒక్క వేషం వేశారో లేదో తెగపోజు కొడుతూ రోజూ బార్ కెళ్తున్నారు” అన్నాడు రంగారెడ్డి.

“వీళ్ళు సంగతి రేపు ఆలోచిద్దాలెండి” అన్నాన్నేను - నిద్రను ఇంకా సర్వనాశనం చేసుకోవటం ఇష్టంలేక.

“కాదు-ఇప్పుడే తేలాలి!” అంది పార్వతీదేవి ఖండితంగా. “మొన్న వంటింట్లో మావారు వంటలో నాకు సాయం చేస్తూ అన్నం వారుస్తూంటే కిటికీలోనుంచి చూసి పాటపాడారు ఇద్దరూ!” అందామె కనిగా.

“పాటేమిటి? ఏమని పాడారు? అడిగాడు శాయీరామ్ కుతూహలంగా.

“అందమయిన జీవితమూ-అద్దాల సౌధమూ.

వంటచేస్తూ బ్రతికితే వడలిపోవును

మందుకొట్టి తిరుగుతే ధన్యమైపోవును” అని పాడారు. ఆ పాట విన్న తరువాతే మా ఆయన మందు కొట్టటం నేర్చుకున్నాడు-”

ఆ పాటలోని సాహిత్యం వినగానే ఆడాళ్ళందరికీ వళ్ళు మండిపోయింది.

“అయితే ఇప్పుడే తేల్చాల్సిందే” అంది సావిత్రమ్మ కూడా! పరిస్థితి చేయిదాటి పోతుందని గ్రహించి రంగారెడ్డి కల్పించుకున్నాడు.

“ఆ విషయం నిజమేగానీ-వాళ్ళిద్దరూ ముందు ప్రభావంలో ఉన్నప్పుడు మన మాటేంవంటారు? వచ్చే ఆదివారం మీటింగ్ పెట్టుకుందాం!”

శాయీరామ్ ఆనందంతో పొంగిపోయాడు. “సోదరసోదరీ మణులారా! అనుకోకుండా తలెత్తిన ఈ తాగుడు సమస్య గురించి వచ్చే ఆదివారం మీటింగ్ ఏర్పాటు చేస్తున్నాము. కనుక...” అంటూ జనం ఇళ్ళల్లోకి వడివడిగా వెళ్ళిపోవటం గమనించి ఉపన్యాసం ఆపేశాడు.

మర్నాడు పొద్దున్నే అందరం కలసి జనార్ధన్‌నీ యాదగిరినీ పిలిచి రాత్రి గొడవ గురించి కదిపాము.

“సినిమా ఆర్టిస్టుల కన్నా మాకు మందు చాలా అవసరం బ్రదర్! రాత్రింబగళ్ళు షూటింగుల కెళ్ళటం, విశ్రాంతి ఉండకపోవటం, లైట్స్ వేడిలో నిలబడటం-మా లైఫ్ ఎవరికీ తెలుస్తుంది? ఎందుకు మదుకొడుతున్నామో ఎవరర్తం చేసుకుంటారు?” అన్నాడు జనార్ధన్ శూన్యంలోకి చూస్తూ.

“అవును గురూ! మదుకొడితే గానీ కెమెరా ముందు నిలబడడానికి కాదు” అన్నాడు యాదగిరి.

“రెండు సెకండ్ల సీన్లో వేషం వేశారో లేదో బోడిఫోజు పెడుతున్నారేమిటి? ఆ ఒక్క సినిమా కూడా విజయవాడలో ఊరిబయట హాల్లో ఒకే ఒక్క మాణింగ్షో ఆడింది”- అన్నాడు గోపాలావ్.

జనార్ధన్ ఉక్రోషంగా లేచి నిలబడ్డాడు. “అలా ఊద్దాలు మాట్లాడకండి! రెండోరోజు కూడా మాణింగ్షో వేశారుట.”

“అయినా రాత్రి పెగ్ నెంబర్ త్రీ కొట్టాం కాబట్టి కొంచెం సరదాగా కాలనీ అంతా తిరిగాము గానీ - పెగ్ నెంబర్ టూ లోపట ఏమీ గొడవుండదు-” అన్నాడు యాదగిరి.

“మేము రోజూ తాగేది కూడా లేదు- మనసు బాగోనప్పుడే” అన్నాడు జనార్ధన్.

ఆ రాత్రి సరిగ్గా పన్నెండింటికి మళ్ళా కేకలు వినిపించినయ్. కాలనీ వాళ్ళంతా కిటికీలోనుంచే టాప్ లైట్లు ఫోకస్ చేసి చోద్యం చూడసాగారు.

‘నా కొడుకులు! ఒకే ఒక్క మాణింగ్షో ఆడిందంట! ధూ దొంగ నాయాళ్ళు’ అరిచాడు జనార్ధన్.

“సాలేగాళ్ళన్నా ఆళ్ళందరూ! రెండోరోజు మాణింగ్షోలో మన యాక్షన్ కి ఇద్దరు తప్పట్లు కొట్టినరట! ఆ సంగతెవళ్ళన్న చెప్తరేమో చూడు-”

ఆ తరువాత ఇద్దరూ పాట మొదలుపెట్టారు “జయంబు నిశ్చయంబురా భయంబు లేదురా! సినిమా ఫీల్డు కెళ్ళినోడికి ఎదురులేదురా- ఎదురు లేదురా”

మర్నాడు పొద్దున్నే మళ్ళీ వాళ్ళిద్దరినీ బయటకు పిల్చాము. “ఎప్పుడో మనసు బాగోలేనప్పుడే తాగుతామన్నారు కదా! మరి నిన్నెందుకు తాగారు?” అడిగాడు రంగారెడ్డి కోపంగా.

“నిన్న మళ్ళీ మనసు పాడయిపోయిందన్నా” అన్నాడు జనార్ధన్ విచారంగా.

“ఎందుకని?”

“మా ప్రొడ్యూసర్ సెకండ్ పిక్చర్లో మళ్ళీ మమ్మల్ని బుక్ చేసుకుంటానన్నెప్పి - మోసం చేశాడు.”

‘అంటే ఇంకెవరినయినా వేసుకున్నాడా?’

“కాదు గురూ! అసలు సెకండ్ పిక్చరే తీయకుండా ఎగ్గొట్టాడు!”

“బాస్టర్డ్! బ్రీచ్ ఆఫ్ ప్రామిస్” అన్నాడు యాదగిరి కోపంగా.

“అంటే ఇవాళ ఏ గొడవా ఉండదని గ్యారంటీ ఇస్తారు! అంతేనా?”

“సెంట్ పర్సంట్” అన్నాడు జనార్థన్.

ఆరోజు రాత్రి హఠాత్తుగా మళ్ళీ బయట కేకలు వినిపించినయ్. అది యాదగిరి గొంతని తెలుస్తూనే ఉంది. వెంటను బయటకు పరుగెత్తారందరూ! అప్పటికే మిగతా చాలామంది ఇళ్ళల్లోనుంచి బయటికొస్తూ కనిపించారు ఆ గొడవకి.

అందరం కాలనీ మధ్యలో ఆగిన ఆటోరిక్షా దగ్గరకు చేరుకున్నాం. ఆటోలో జనార్థన్, యాదగిరి ఇద్దరూ కూర్చుని ఉన్నారు.

“మేమేం ఊరోళ్ళం అనుకున్నావా? ఏయ్ - మంచిగే జెప్తున్నా- మా కాలనీకి తీస్కోపో! లేకుంటే నువ్వు ఈడనే ఉంటావు- నీ ఆటో భీ ఇక్కడనే ఉంటది!” అన్నాడు యాదగిరి.

ఆటోడ్రైవర్ మావేపు దీనంగా చూశాడు.

“ఇగో చూడండి సార్! ఆర్థగంట కెళ్ళి కిరికిరి చేస్తున్న వీళ్ళు- నిర్భయనగర్ కాలనీ ఇదేనంటే ఇనటం లేదు-”

“వీళ్ళెక్కడ ఎక్కారు ఆటో అసలు?” అడిగాడు శాయీరామ్.

“అదేసార్ - కాలనీ బయటే బార్లో నుంచి వచ్చి ఆటోలో కూర్చున్నారు. నిర్భయనగర్ కాలనీ వెళ్ళాలన్నారు. ఆ కాలనీ ఇదే గద్సార్. ఆటో ఎందుకు అని ఎంత మొత్తుకున్నా విన్నేదు.”

“ఏమిటి యాదగిరి గొడవ?” అడిగాం.

“చూడుగురూ! ఆటో ఎక్కి కూచున్నామో లేదో ఇదో నిర్భయనగర్ కాలనీ దిగమంటున్నాడు!”

“అవును మరి! మన నిర్భయనగర్ కాలనీ ఇదేగదా?” అన్నారు రంగారెడ్డి.

“ఇదిగో - మనాళ్ళయిండి ఆ ఆటో వాడిని షఫోట్ పేష్యారా! మీకు సిగ్గులేదూ? దమ్ముంటే మమ్మల్ని షపోర్టు పేయాలి!” అన్నాడు జనార్ధన్ కళ్ళు కొంచెం తెరచి.

“అంటే ఇది మన కాలనీ కాదంటావా?” అడిగాడు శాయిరామ్.

“ఛస్తే కాదు! మన కాలనీకి ఇంకా చాలా దూరం పోవాలి!” అన్నాడు యాదగిరి.

“ఇదే కిరికిరిపారే! అర్ధగంట కెళ్ళి! జర మదద్ జేయండి సార్ - వాళ్ళను బయటకు లాగుదాం!” అన్నాడు ఆటోడ్రైవర్.

“మమ్మల్ని బయటకు లాగుతావా! నీయవ్వ- ఎందుకు లాగుతావ్ బే? పోలీస్ రిపోర్టిస్తాం! ఏమనుకుంటున్నావో!” అన్నాడు జనార్ధన్.

“జనార్ధన్! ఏమిటోయ్ ఇది? ఆటో దిగండి!” అన్నాడు గోపాల్ రావ్.

“మేము దిగం!” అన్నాడు యాదగిరి.

“ఎందుకని?” అడిగాడు శాయిరామ్.

“ఇది మన కాలనీ కాదు”

“కాకపోవటమేమిటి? మీ ఇల్లు కనబడటంలే?”

“నా కషలు ఇల్లేలేదు”

యాదగిరి భార్య ఆ మాట వినడంతోనే కోపంగా ముందుకొచ్చి నిలబడింది.

“ఏమిటీ నీ కసలు ఇల్లులేదా?”

“లేదు-”

“ఇప్పుడు ఇల్లు లేదంటున్నావ్, ఇంకా సేపాగుతే భార్య లేదంటావ్-”

“అవ్- నాకు భార్య గూడ లేదు”

“ఓర్నాయనో- భార్య లేదంటున్నాడు” అంటూ గట్టిగా ఏడుపు మొదలుపెట్టింది.

అందరం అడ్డుపడి ఆమె ఏడుపు ఆపేశాం.

“ఇదిగో చూడవోయ్- ఇలారా ఓ సారి” ఆటోడ్రైవర్ ని పక్కకు పిలిచాన్నేను.

“ఏమిటి సార్?”

“నువ్వోపనిచెయ్- ఆటోని కాలనీ చుట్టూ ఓ రౌండ్ కొట్టించి తీసుకురా! అప్పుడు దిగుతారేమో చూద్దాం” సలహా ఇచ్చాడు రంగారెడ్డి.

ఆటో రివ్యూస్ కాలనీ వెనకవేపు నుంచీ రౌండ్ కొట్టి తిరిగివచ్చి మధ్యలో ఆగింది.

“ఇదే సార్ నిర్భయనగర్ కాలనీ” అన్నాడు అతను.

“గట్ల దారికిరా! ఎంత తాగినా గాని మా కాలనీ ఏదో తెలుసుకోలేని బేవకూఫ్లు గాదు మేము..”

అన్నాడు యాదగిరి ఆటో దిగుతూ.

జనార్ధన్ కూడా దిగి నిలబడ్డాడు.

ఆటోవాడు హఠాత్తుగా నా కాళ్ళమీదా రంగారెడ్డి కాళ్ళమీదా పడిపోయాడు.

“ఇయాళ నా ఆటోని, నా ఫామిలీని బ్రతికించిను సార్- లేకుంటే ఈడనే తెల్లారిపోతుండే..”

వాళ్ళిద్దరినీ బలవంతంగా ఇళ్ళల్లోకి ఈడ్చుకెళ్ళాము. ఆ మర్నాటి నుంచీ మా కాలనీ పేరు చెప్తే ఆటోవాళ్ళు రావడానికి తిరస్కరించటం మొదలుపెట్టారు. ఆటోలు, సైకిల్ రిక్షాలు అంతవరకూ నెమ్మదిగా వచ్చి మా కాలనీ దాటేవరకూ మాంచి స్పీడులో వెళ్ళిపోతున్నాయ్.

రోజూ రాత్రి పన్నెండింటివరకూ వాళ్ళిద్దరూ కాలనీ అంతా తిరుగుతూ అందర్నీ నిద్రలేపుతూ, పాటలు పాడుతూ నానా గొడవా చేసేయటం మామూలయి పోయింది.

శనివారం రాత్రి వాళ్ళతోపాటు చంద్రకాంత్ ఛటోపాధ్యాయ్ కూడా చేరి గట్టిగా పాటలు పాడడం ప్రారంభించేసరికి కాలనీలో ఆడాళ్ళందరికీ భయం పెరిగిపోయింది.

రోజుకో మగాడు చొప్పున వెళ్ళి ఆ గ్యాంగ్ లో చేరిపోతాడేమో అన్న అనుమానం వచ్చేసింది. అందుకే మర్నాడు శాయిరామ్ ఏర్పాటు చేసిన మీటింగ్ కు మగాళ్ళకంటే ఆడాళ్ళే ఎక్కువమంది వచ్చారు.

“ఇదంతా పెగ్ నెంబర్ శ్రీ వల్లే వస్తోంది!” అంది రాజేశ్వరి మైక్ ముందు నిలబడి “వీళ్ళ మందుకి సంబంధించిన విషయాలన్నీ నేను సేకరించాను చాలా బార్న్ లో! వీళ్ళ కెపాసిటీ ఏమిటంటే రెండు పెగ్లల వరకూ ఎలాంటి సమస్యూ ఉండదు. కానీ పెగ్ నెంబర్ - శ్రీ కొట్టగానే అమాయకులయిన మనలాంటి ప్రజలమీద పడి చిత్రపథ చేసేస్తున్నారు. కనుక పెగ్ నెంబర్ శ్రీ కొట్టకుండా వాళ్ళకు అడ్డుపడదాం మనం!” అందామె. అంతా తప్పట్లు మార్మోగిపోయినయ్.

“అయితే వాళ్ళకు మూడోపెగ్ మాత్రం ఇవ్వకుండా నాలుగూ అయిదూ ఎన్నయినా ఇవ్వమని బార్ వాళ్ళకు చెప్పేసరి!” అంది పార్వతీదేవి.

మేమందరం నవ్వాం ఆ సలహాకు! ఎందుకు నవ్వారని పార్వతీదేవి తరచి తరచి అడిగింది గానీ మేము చెప్పలేదు.

“వీళ్ళను మందు జోలికి పోకుండా చేయాలంటే ఒక అయిడియా ఉంది!” అంది రాజేశ్వరి.

“ఏమిటది?” ఆత్రుతగా అడిగారు జనార్ధన్ భార్య, యాదగిరి భార్య.

“హిప్పాటైజ్ చేయటం! తాగుడంటే ఎలర్జీ కలిగేటట్లు హిప్పాటైజ్ చేయిస్తే చాలు! ఇంక జన్మలో తాగరు.”

“అద్భుతం - అద్భుతం!” అంటూ తప్పట్లు కొట్టింది చంద్రకాంత భార్య.

‘ఇంకోమందు కూడా ఉంది!’ అన్నాడు రంగారెడ్డి.

“డిసూల్ ఫిరామ్ అంటే (యాంటాబ్యూప్) టాబ్‌లెట్లు వాడితే వాళ్ళకు ఆ తాగుడు సీసాలు చూస్తే చాలు భయం పట్టుకుంటుంది.”

అందరూ తప్పట్లు కొట్టారు మళ్ళీ.

మా కాలనీలోనే ఉన్న వివిన్‌పాల్ ఆ మధ్య ఆరుగంటల్లో హిప్పాటిజం క్రాష్‌కోర్స్ నేర్చుకున్న విషయం మాకు గుర్తుకొచ్చింది. ఆ పనికి అతనినే నియోగించాము.

మర్నాడే రంగారెడ్డి డిసూల్ టాబ్‌లెట్లు రెండొందలు తెచ్చి జనార్ధన్ భార్యకూ, యాదగిరి భార్యకూ ఇచ్చాడు.

“రోజుకి రెండు చొప్పున- వాళ్ళకు తెలీకుండా మంచినీళ్ళలో వేసి తాగించండి” అంటూ సలహా ఇచ్చాడు.

ఆరోజు సాయంత్రమే వివిన్‌పాల్ హిప్పాటిజం ప్రారంభించాడు.

యాదగిరి ఇంట్లోనే అందరం గుమిగూడాము.

“మీరిద్దరూ నావంకే చూస్తున్నారు” అన్నాడు వివిన్‌పాల్.

“అవును చూస్తున్నాం” అన్నారు వాళ్ళిద్దరూ.

“నా కళ్ళలోకే చూస్తున్నారు”

“అవును చూస్తున్నాం”

“మీరిప్పుడు నిద్రావస్థలోకి వెళ్ళిపోతున్నారు. మీ కళ్ళు మూతలుపడిపోతున్నాయ్. మీ మనసంతా ప్రశాంతంగా ఉంది. మీరు రెక్కలోచ్చిన పక్షుల్లా ఎక్కడికో, ఏ లోకాల్లోకో ఎగిరిపోతున్నారు. నా గొంతు తప్పితే ఇంక మీకు ప్రపంచంలో ఏమీ వినిపించడం లేదు....”

“అన్నీ వినబడుతున్నాయ్” అన్నాడు జనార్ధన్.

“వినబడుతున్నా ఆ సంగతి బయటకు చెప్పకూడదు” కోపంగా అరిచాడు పాల్.

“మీరిప్పుడు ప్రగాఢమయిన, ప్రశాంతమయిన, పవిత్రమయిన, ప్రక్షాళనమయిన స్థితిలో కెళ్ళిపోయారు- ఛస్తే బయటకు రాలేరు! వస్తే చచ్చారే! ఇప్పుడు మీకు నేనేది ఇచ్చినా మజ్జిగలాగానే కనబడుతుంది. మీరేం తాగినా మజ్జిగలాగానే కనబడుతుంది. ఇల్లంతా మజ్జిగమయం బార్ అంతా మజ్జిగ మయం! ప్రపంచమంతా మజ్జిగమయం!” అంటూ ఆపి యాదగిరి భార్యకు సైగచేశాడు పాల్.

ఆమె వెంటనే రెండు గ్లాసుల్నిండా బ్రాండ్ పోసుకొచ్చి వాళ్ళిద్దరూ ముందూ చెరో గ్లాసూ పెట్టింది.

“ఇప్పుడు మీరు మీ ముందు గ్లాసుల్లో ఉన్న మజ్జిగ తాగుతారు!” అన్నాడు పాల్.

“మజ్జిగా!”

“అవును తాగండి-”

“వద్దు! మజ్జిగంటే మాకు ఎలర్జీ!” గ్లాసులు విసిరికొడుతూ అన్నారు వాళ్ళు.

అందరం పాల్ ని కౌగిలించుకున్నాం!

“అంతే! వీళ్ళిక ఎప్పుడు బ్రాండ్ తాగినా మజ్జిగలా అనిపిస్తుంది. కనుక ఎప్పటికీ వీళ్ళిక మందు కొట్టరు!” అన్నాడతను విజయగర్వంతో.

“ఫెంటాస్టిక్! ఈ వార్త మా పేపర్లో వేసేస్తాను” అన్నాడు గోపాల్రావ్.

“ఇంక మీరిప్పుడు నార్మల్ ప్రపంచంలో కొచ్చేస్తారు. అయితే బ్రాండ్ విస్కీల్లాంటివి ఏం తాగినా మీకు పుల్లని మజ్జిగ తాగినట్లే అనిపిస్తుంది-” అన్నాడు పాల్.

వాళ్ళిద్దరూ మామూలు ప్రపంచంలో కొచ్చేశారు.

వెంటనే టాబ్లెట్లు కలిపిన మంచినీళ్ళు ఇద్దరికీ ఇచ్చేసింది జనార్ధన్ భార్య.

అది తాగగానే మమ్మల్ని చూచి ‘కెవ్వు’మని అరిచారిద్దరూ.

“ఏమిటలా అరచారు?” అడిగాడు రంగారెడ్డి.

“భయం వేసింది ఎందుకో!” భయంగా చెప్పారు వాళ్ళు.

రంగారెడ్డి గర్వంగా మా అందరివేఱూ చూశాడు.

ఆ సాయంత్రం వాళ్ళిద్దరూ మళ్ళీ బార్ కెళ్ళింటే నేను రహస్యంగా వాళ్ళను వెంబడించి వాళ్ళకు తెలీకుండా ఆ పక్కరూమ్ లోనే కూర్చున్నాను.

“పిచ్చి సన్యాసులు - మనం నిజంగానే హిప్పట్రెజ్ అయిపోయామనుకున్నారు” - అన్నాడు జనార్ధన్.

ఇద్దరూ పగలబడి నవ్వుకున్నారు కాసేపు.

“ఆ మంచినీళ్ళు తాగ్గానే మనకు నిజంగానే భయం వేసిందని కూడా భలే బోల్తాపడ్డారు-”

మళ్ళీ నవ్వుకున్నారద్దరూ.

బేరర్ బాటిల్ తీసుకెళ్ళి గ్లాసులో మందు పోయటం నాకు కనబడుతూనే ఉంది.

రెండు నిమిషాలు నిశ్శబ్దంగా ఉన్నారద్దరూ.

“ఇదేదో మజ్జిగ వాసన వేస్తోందేమిటి?” అన్నాడు జనార్ధన్.

“అవునన్నా! నేనూ అదే చెప్తామనుకుంటున్న నీతో”- అన్నాడు యాదగిరి.

జనార్ధన్ బేరర్ని పిలిచాడు.

“యూస్సార్”

“బ్రాంది అదోలా ఉందేమిటివాళ?”

“అదే బ్రాండ్ కద్నార్ తెచ్చింది?”

“అఫ్కోర్స్ బ్రాండ్ అదేననుకో- ఇంకెవరూ దీన్ని గురించి ఏమీ చెప్పలేదా?”

“చివరి కాబిన్లో కూర్చున్నారాయన చెప్పారు సార్!”

“ఏమని?”

“ఈసారి స్టాక్ చాలామంచి స్టాఫ్తో వచ్చిందని”

“ఐసీ - సరే - నువ్వెళ్ళు-”

మళ్ళీ అయిదు నిమిషాల నిశ్శబ్దం.

“నేను తాగలేనుగురూ! నాకింకా మజ్జిగవాసనే కొడుతోంది”. అన్నాడు జనార్ధన్.

“నాకూ అంతే!”

“పదిలేసి వెళ్ళిపోదామా?”

“వాంతులు చేసుకోవటం కన్న అదే మంచిది గదా!”

“ఒకవేళ - బై ఛాన్స్ - జస్టిఫర్ అవర్ సేక్ - ఆపాల్ గాడి హిప్పాటిజం ఏమయినా వర్క్ చేసిందంటావా?”

“ఏమో గురూ! నాకేం సమజ్ కావడం లేదు-”

“సరే - పద! రేపు చూద్దాం!”

వారం రోజులు గడిచిపోయింది. ఇప్పుడు జనార్ధన్, యాదగిరి నిజంగానే భయం భయంగా చూస్తున్నారు మా అందరివంకా! జనార్ధన్ రాత్రుళ్ళు తన నీడనే చూచుకుని కెప్పున అరుస్తున్నాడని వాళ్ళావిడ చెప్పింది. వాళ్ళిద్దరూ మండు మానేశారు. కాలనీ వాళ్లందరం కలసి పాల్కి వెయ్యిరూపాయల పర్స్ బహూకరించాం!

ఆ మర్నాడే పాల్ ఆ వెయ్యి రూపాయలూ బార్లో జనార్ధన్కీ, యాదగిరికీ డ్రింక్స్ సర్వీ చేసిన బేరర్కి ఇస్తుంటే నేనూ రంగారెడ్డి, శాయీరామ్ చూడటం తటస్థించింది.

వెనుకనుంచి వెళ్ళి పాల్ భుజం మీద చెయ్యి వేశాము.

గాల్లో ఎగిరిపడ్డాడు పాల్.

‘మీరా!’ అన్నాడు పాలిపోయిన మొఖంతో.

“సంగతేమిటి?” అడిగాడు శాయీరామ్.

“ఆ బేరర్ నిజంగానే బ్రాండ్లో కలర్డ్ బటర్మిల్క్ కలిపి ఇచ్చాడు వాళ్ళకు - అందుగ్గానూ నేను వెయ్యి రూపాయలు అతనికివ్వాలని ఒప్పందం!”

“అయితే ఇది నీ హిప్పాటిజం ప్రభావం కాదన్నమాట!”

“ఎందుకో అది పనిచేయలేదు గురూ! నాకు నేర్పించినవాడిని వదలనై - ఎప్పుడో పట్టుకుని తుక్కురేగ్గాట్టేస్తాను-”

అందరం నవ్వేశాము.

“కాని గురూ! దయచేసి ఈ విషయం ఎవరికీ చెప్పకండి నా ప్రిస్టేజ్ పోతుంది”

బ్రతిమాలసాగాడు పాల్.

“సరే!” అన్నాం అయిష్టంగానే.

చాలారోజుల తర్వాత మళ్ళీ ఆరోజు అందరం ఉదయం పదిగంటల వరకూ సుఖంగా నిద్రపోవాలని నిర్ణయించుకున్నాము.

కానీ ఉదయం ఆరయేసరికి బయట పెద్ద కోలాహలం వినిపించేసరికి కాలనీని తిట్టుకుంటూ బయటకు వెళ్ళక తప్పలేదు నాకు.

అక్కడి దృశ్యం చూస్తూనే నా నిద్రమత్తంతా వదిలిపోయింది.

పాల్ ఇంటిముందు కొన్ని వేలమంది స్త్రీలు క్యూ కట్టి నిలబడి ఉన్నారు.

